

त्योहार और पर्व हमारी संस्कृति के अभिन्न अंग हैं। हमारे यहाँ विभिन्न प्रकार के राष्ट्रीय, सामाजिक तथा धार्मिक त्योहार और पर्व मनाए जाते हैं।

चर्चा कीजिए और लिखिए

- हम कौन-कौन से त्योहार मनाते हैं?

- हमारे राष्ट्रीय पर्व कौन-कौनसे हैं?

- आपके विद्यालय में कौन-कौनसे राष्ट्रीय पर्व मनाए जाते हैं?

- राष्ट्रीय पर्व पर आप विद्यालय में क्या-क्या कार्य करते हैं?

- हमारे राष्ट्रीय ध्वज में कितने रंग हैं?

- ये रंग हमें क्या संदेश देते हैं?

स्वतंत्रता दिवस

हमारा देश 15 अगस्त, सन् 1947 को आजाद हुआ था। इस दिन को हम स्वतंत्रता दिवस कहते हैं। इस दिन भारत के प्रधानमंत्री भारत की राजधानी दिल्ली के लाल किले पर झंडा फहराते हैं। सभी देशवासी इस पर्व को बड़ी धूम-धाम से मनाते हैं।



चित्र 13.1 तिरंगा

दीपावली

यह त्योहार कार्तिक मास की अमावस्या को मनाया जाता है। इस दिन भगवान श्री राम चौदह वर्ष का वनवास पूर्ण कर अयोध्या लौटे थे। इस त्योहार पर सभी अपने घरों की अच्छी तरह सफाई कर सजावट करते हैं। घरों में तरह-तरह की मिठाइयाँ व पकवान बनाए जाते हैं। सभी नए कपड़े



चित्र 13.2 दीपावली पर जलते दीपक से सजावट करते हुए

पहनते हैं। इस दिन “धन की देवी” लक्ष्मीजी की पूजा की जाती है। घर-घर दीप जलाए जाते हैं।

ईद

रमजान के महीने में मुसलमान रोजा रखते हैं। महीने के अंत में चाँद दिखाई देने पर ईद मनाई जाती है। सभी मुस्लिम लोग सामूहिक नमाज पढ़ते हैं और एक-दूसरे से गले मिलकर खुशियाँ बाँटते हैं। इस दिन विशेष रूप से मीठी सेवइयाँ बनाई जाती हैं।



चित्र 13.3 ईद

क्रिसमस

क्रिसमस ईसाइयों का प्रमुख त्योहार है। यह त्योहार 25 दिसंबर को ईसा मसीह के जन्म की खुशी में मनाया जाता है। इस दिन घरों में क्रिसमस ट्री सजाया जाता है और विशेष रूप से खाने के लिए केक बनाया जाता है।



चित्र 13.4 क्रिसमस ट्री

पता कीजिए और लिखिए

- आपको सबसे अच्छा त्योहार कौनसा लगता है?

- आपके यहाँ और कौन-कौनसे त्योहार मनाए जाते हैं?

- आप त्योहारों पर क्या करते हैं?

- आप पर्व और त्योहार पर क्यों खुश होते हैं ?

महावीर जयंती

चैत्र मास की शुक्ल पक्ष की तेरस के दिन भगवान महावीर का जन्म हुआ था। ये जैन धर्म के 24 वें तीर्थंकर थे। उन्होंने अहिंसा का उपदेश दिया था। प्रतिवर्ष इस दिन इनकी जयंती मनाई जाती है।



चित्र 13.5 महावीर स्वामी

गुरुनानक जयंती

गुरुनानक साहेब का जन्म कार्तिक मास की पूर्णिमा को हुआ था। ये सिक्ख समुदाय के प्रथम गुरु थे। इन्होंने भाईचारे का संदेश दिया। इस दिन गुरुद्वारों में गुरुवाणी का पाठ किया जाता है और कढ़ाह प्रसाद बाँटा जाता है।



चित्र 13.6 गुरुनानक देव

चर्चा कीजिए और लिखिए

- भगवान महावीर ने क्या उपदेश दिया था ?
.....
- गुरुवाणी क्या है?
.....
- हमारे यहाँ सामूहिक रूप से कब-कब प्रसाद वितरित किया जाता है?
.....
.....
- आपके यहाँ कौन-कौनसी जयंतियों पर शोभायात्रा निकाली जाती है?
.....
.....

पाबूजी

पाबूजी लोक देवता है। वे उन लोगों में से थे, जिन्होंने लोक कल्याण के लिए अपना सारा जीवन दाँव पर लगा दिया था। राजस्थान में इनके यश गान स्वरूप पावड़े (गीत) गाए जाते हैं।



चित्र 13.7 पाबूजी

तेजाजी

मध्यप्रदेश, गुजरात, राजस्थान में तेजाजी को लोक देवता के रूप में पूजते हैं। लाछा गूजरी की गायें चुराकर ले जाने पर लाछा की प्रार्थना से वचनबद्ध होकर तेजाजी ने गायें छुड़वाई। इस संघर्ष में इनके प्राण न्योछावर हो गए।



चित्र 13.8 तेजाजी

चर्चा कीजिए और लिखिए

- आपके क्षेत्र में कौन-कौनसे लोक देवता हैं ? उनके नाम बताइए।

- इन लोक देवताओं को किस कार्य के लिए पूजा जाता है ?

हमने सीखा

- हमारा राष्ट्रीय पर्व "स्वतंत्रता दिवस" 15 अगस्त को मनाया जाता है ।
- दीपावली का त्योहार कार्तिक मास की अमावस्या को मनाया जाता है । इस दिन लक्ष्मीजी की पूजा की जाती है । सभी लोग घरों पर दीपक जलाते हैं ।
- ईद पर सभी मुस्लिम लोग नमाज पढ़ते हैं व सभी मिलकर खुशियाँ मनाते हैं ।
- महावीर जयंती चैत्र मास की शुक्ल पक्ष की तेरस को मनाई जाती है ।

मेरे देश के पर्व और त्योहार,
पूरे विश्व को भाते ।
हिन्दू, मुस्लिम, सिक्ख, ईसाई
मिलजुल कर इन्हें मनाते ॥